

መልእክት ንደገፍቲ መንግስቲ ኤርትራ

ንወርሒ የካቲት ዕለት 23 ናይ'ዚ ጀሚርናዮ ዘሎና ዓመት፡ ብመኻንያት "ጽንብል ንጽንዓትን መኸተን" ኣብ ዝብል ጉዳይ፣ ከምኡ'ውን ኣብቲ ናይ ዕድመ መጻዕብታ ቀሪቡ ዘሎ መኻንያት "ነዚ ኣብ ሃገርና ሰፊኑ ዘሎ፡ ሰላምን፡ ምርግጋእን፡ ናይ ምትሕግጋዝን፡ ስኒትን ምስ ኢትዮጵያ፡ ብሓፈሽኡ ቀርኒ ኣፍሪቃ፣ ሰላ ሓያል ጻዕርን ጽንዓትን መኸተን ህዝብን መንግስትን ኤርትራ ኢዩ" ተባሂሉ ኣብ ከተማ ጊሰን መሰ ሃለን (Giessen Messe Halle) ኣኼባ ተጻዊዑ ከምዘሎ ተዓዚብና ኣሎና።

ኣብ መፋርቕ ናይ ዝሓለፈ ዓመት 2018 ኣብ ኢትዮጵያ ዝተገብረ ፖለቲካዊ ለውጢ፡ ኣብ ጉዳይ ምኽላል ዶብ ብዝምልከት፡ ነቲ ልዕሊ 18 ዓመታት ዘቕጸረ ምትፍናን ክልቲኤን ሃገራት፡ ነቲ ኣብ ናይ (ኣይ ውግእ ኣይ ሰላም) ዝነበረ ኩነታት ዝቕይር፡ ዓቢ ተስፋ ዝህብ ብወገን መንግስቲ ኢትዮጵያ ዝተዋህበ መግለጺ፣ ንውሳኔ ኣልጀርስ ምሉእ ብምሉኡ ክትግበር ምኽኑ ዕላዊ መግለጺ ከምዝሓለፈ ዝዝከር ኢዩ። ኩላትና ከምንፈልጦ፡ ውሳኔ ኣልጀርስ ነቲ ዝነበረ ናይ ዶብ ምስትሓብ ኣብ መንጎ ኢትዮጵያን ኤርትራን ኣመልኪቱ፡ ናይ መወዳእታን ቀያድን ውሳኔ ከምዝሕለፈ ኩላትና እንዝክሮ ሓቂ ኢዩ። እንተኾነ ግን ነቲ ዝሓለፈ ብይን፡ እቲ ናይ ሽዑኡ ዝነበረ መንግስቲ ኢትዮጵያ፡ ኣብ ባይታ ንምትግባሩ ዳግማይ ዘተ ስለዝሓተተ፣ ብወገን መንግስቲ ኤርትራ፡ እቲ ውሳኔ ንዳግማይ ዘተ ዘፍቅድ ስለዘይኮነ፡ ሰራዊት ኢትዮጵያ ካብ ሉዑላዊ መሬትና ክሰብ ዘይወጸ ዳግም ዘተ ከምዘይገብር ብዕሊ ከምዘፍለጠ ብኡ መሰረት ከኣ ኣፍራዪ ሓይሊ ሰብና ኣብ ምሕላው ልዑላውነት ተጻሚዱ ከምዝጸንሑ ኩላትና እንፈልጦ ሓቂ ኢዩ።

መንግስቲ ኢትዮጵያ ሕጂ'ውን ነቲ ዝኣተዎ ቃል፡ ካብ ዘረባ ሓሊፉ ክሰብ ሕጂ ተግባራዊ ክገብሮ ኣይከኣለን። ብወገን መንግስቲ ኤርትራ ግን ነቲ ን18 ዓመታት ሒዙዎ ዝጸንሑ ጽኑዕ መርገጽ "ሰራዊት ኢትዮጵያ ካብ ሉዑላዊ መሬትና ከይወጸ ኣይንዛተን ኢና ዝብል" ገዲፉ ብዕለት 20.06.2018 ልኡኻቱ ንኣዲስ ኣበባ ክሰድድ ምኽኑ ወሲኑ። ሎሚ ድሕሪ ሽዱሽተ ኣዋርሕ ሰራዊት ኢትዮጵያ ኣብ ሉዑላዊ መሬትና ኣለዉ። እቲ ዘሰሓሓበ ወሰናትን መሬትና ኔና ኣይተኸለለን ዘሎ። ብኣንጻሩ ኩዮ ዶብ ዝሰገረ ንህዝብና ዛጊት ብሩህ ዘይኮነ ኣብ መንጎ ክልቲኤን ሃገራት ውዕላትን ስምምዓትን ክግበር ንዕዘብ ኣሎና። ካብዚ ሓሊፉ ኣብ መንጎ ሱዑዲ ዓረብን ኢማራትን ኢትዮጵያን ኤርትራን ዝተገብረ ናይ 5ተ ወይ 7ተ ውዕላትን ስምምዓትን ይኹን፣ ጉዳይ ምኽፋትን ምዕጻውን መራኽቢ መስመራት ኢትዮጵያን ኤርትራን ንህዝቢ ዘይበርህን ዘይተገልጸን ክግበር ንዕዘብ ኣሎና።

ትማሊ ኣብ ዑደታት ፕረሲደንት ኤርትራ ናብ ኢትዮጵያ ከምኡ'ውን ጠቕላሊ ሚኒስተር ኢትዮጵያ ዶ. ኣቢይ ኣሕመድ ናብ ኤርትራ ብተደጋጋሚ ከስምዕዎ ዝጸንሑ መደረ፣ "ወኪል ንዓኻ ሂባካ ኣሎኻ፡ ንስኻ ምርሓና" "ኢትዮጵያን ኤርትራን ክልተ ሃገራት ኢየን ዝብል ታሪኽ ዘይፈልጥ ጥራይ ኢዩ" "ፕረሲደንት ኢሳያስ ናይ ወጻኢ ጉዳያት ኤርትራ ክዓምም ሓላፍነት ሂበሙኒ ኣለዉ" ክብሉ ክንሰምዕ ጸኢሕና ኢና። ሎሚ ከኣ ብተግባር ዶክ. ኣቢይ ኣብ ዑደቱ ንመንግስቲ ኤርትራ ወኪሉ፡ ኣብ ሃገረ-ጥልያን መስመር መንገዲ ባቡር ካብ ባጽዕ ንኣዲስ-ኣበባ ንምስራሕ፡ ንመጽናዕታዊ ወጻኢታት መንግስቲ ጥልያን ክትሸፍኖ ምኽኑ ዝብል ስምምዕ ካብ መራኽቢ ብዙሓን ንሰምዕ ኣሎና።

ዝኸበርኩም ኤርትራውያን ኣሕዋትናን ኣሓትናን ናብዚ ዝተባህለ ጽንብል ክትሰተፉ መዲብኩም ዘለኹም። ኣብ ንሃገርናን ህዝብናን ዝምልከት ጉዳያት ከም ኬጋታት ኤርትራ ኣብ መንጎ ደገፍትን

ተቋቋሚዎችን መሰረታዊ ናይ ኣረኣኣያ ፍልልይ ክህሉ ኣይግባእን ኢዩ ዝብል እምነት ኣሎና። ሃገር ናይ ኩላትና ህዝቢ ከኣ ህዝብና ስለዝኾነ። እቲ ባህርያዊ ፍልልይ ክህሉ ዝኽእል ኣብ ጉዳይ ምሕደራ ህዝብን ሃገርን ጥራይ ኢዩ። ስለዝኾነ ከኣ ኣብዚ ዝሓለፈ ፀተ ኣዋርሕ ክሳብ ሕጂ ንኩነታት ሰላምን ቅሳነትን ህዝብና ይኹን ልዑላውነት ሃገርና ብዝምልከት ሰሃሮን ስኽፍታን ከምዝህልወኩም ኣይንጠራጠርን ኢና።

ዓሰርቲታት ኣሸሓት ብሉጻት ዜጋታትና ዝተኸፍሎ ልዑላውነት ሃገርና ብዋዛ ፈዛዛ ካብ ኢድና ክወጽእ ንዕዘብ ኣሎና። ባዕልና ብዝኸፈትናዮ ቀዳድ ተጠቂሞም ኣብ መሬትናን ባሕርናን ክውስኑ ንርኢ ኣሎና። ዝምድናን ጉርብትናን ክልተ ሃገራት ምኻን ተሪፉ ቀንዲ ዋኒን ናይ ምድማር ስራሓት ይኸይድ ከምዘሎ ንኹላትና ስዉር ኣይኮነን። ኣብ ጎደናታት ኢትዮጵያ ይኹን ኣብ ወጻኢ ሃገራት ኣጋጣሚታት ናይ ቀደም ካርታ ኢትዮጵያ ንኤርትራ ዝሓወሰ ክቀላቕል ንርኢ ኣሎና። ብጋህዲ ካብ ቃል መራሕቲ ክልቴን ሃገራት ነዚ ተርእዮ'ዚ ዘመቻቸእ መደሬታት ክኸይድ ከምዝጸንሐ ክንዕዘብ ጸኒሕና ኢና።

ስለዚ እምበኣር ኣብ ኩሎም ዝግበሩ ኣጋጣሚታት፡ በዓላት ወይ ኣኼባታት ንስለ ሉዑላውነት ሃገርናን ሰላምን ቅሳነትን ህዝብናን ብሓባር ከነልዕሎም ዝግቡኡና ሕቶታት ንምቕራብ ናይ ሕልና ግዴታ ኣሎና።

ብመጀመርያ ሰላምን ቅሳነትን ኣብ ህዝብና ክሰፍን፣ ሃገርና ብሕግን ቅዋምነትን ክትምራሕ ኣለዎ። ንመንግስትን ህዝብን ዝገዝእ ዝለዓለ ስልጣን ቅዋምነት ሃገር ኢዩ። ብዘይ ቅዋምነት ኣብ ሃገርና፣ ሰላምን ቅሳነትን፣ ሰናይ ምሕደራን፣ ብልጽግናን ክመጽእ ዝከኣል ኣይኮነን። ፈደራላዊ መንግስቲ ኢትዮጵያ ንጉዳይ ሰላም ኢትዮ-ኤርትራ ዘሕለፎ ውሳኔ፡ ንስምምዕ ኣልጀርስ ምሉእ ብምሉኡ ከተግብሮ ቃል ኣትዩዎ ዝነበረ ኣብ ባይታ ክሳብ ዘየተግበሮ ዘላቂ ሰላም ኣብ መንጎ ክልቲኤን ሃገራት ክህሉ ስለዘይክእል፣

1. ቅዋም ኣብ ተግባር ክውዕል።
2. ናይ ፖለቲካን ናይ ሕልናን እሱራት ክፍትሑ።
3. ሃገራዊ ኣገልግሎት ብኣዋጅ ናይ ጊዜ ገደብ/ደረት ክግበረሉ።
4. ምድቀብ ወሰናስን ኢትዮ/ ኤርትራ ኣብ ባይታ ብዘይ ውዓል ሕደር ክትግበር።
5. ክሳብ ሕጂ ዝግበር ዘሎ ውዕላትን ስምምዓትን ምስ ኢትዮጵያ ይኹን ካልኣት ሃገራት ህዝብና ዘይፈልጦ ጥራይ ዘይኮነስ፡ ቅዋምነት ኣብ ዘይብላ ኤርትራ፡ ብደገፍን ርእይቶን ሃገራዊ ቤት-ምኽሪ ዘይተሰነዩ ስለዝኾነ፡ ዘላቂ ውዕላት ክኸውን ከምዘይክእል ድምጽና ከነስምዕ ሃገራዊ ግዴታ ኣሎና።

ሓቀኛ ሰላምን ቅኑዕ ጉርብትናን ኣብ መንጎ ኢትዮጵያን ኤርትራ ንኺህሉ፣ ሉዑላውነት ክልቲኣተን የሕዋት ሃገራት ይከበር።